

## غزوہ بدر میں صحابہ کرامؓ کے مشورہ کی ایک روایت پر نقد و نظر

پروفیسر محمد یحییٰ منظر صدیقی \*

اہل سیر اور محدثین کرام دونوں کا اتفاق ہے کہ رسول اکرم ﷺ نے غزوہ بدر سے قبل مشورہ فرمایا۔ صحابہ کرام سے مشورہ کا موقع یہ تھا کہ آپؐ تین سو تیرہ جان نثاروں ”کا قافلہ“ قریش کے کاروان تجارت کو روکنے کے لئے لے کر نکلے تھے۔ مدینہ منورہ سے باہر کئی منزلیں طے کرنے پر خبر ملی کہ قریشی کاروان تجارت تو نکل گیا۔ اب اس کا روانہ تو م کی حفاظت کے لئے مکہ مکرمہ سے آنے والے ہزار نفری اور ہر طرح سے لیس لشکر کا سامنا ہے حضرات صحابہ کرام سے اس مشکل موقع پر مشورہ کیا کہ اب کیا کرنا چاہیے۔ سب کا عزم مصمم تھا کہ لشکر کا مقابلہ کرنا چاہیے۔ اس موقعہ خاص پر حضرت مقداد بن عمرو بہرانی قضاعی رضی اللہ عنہ نے عرض کیا: ”ہم وہ بات نہیں کہیں گے جو بنی اسرائیل نے موسیٰ علیہ السلام سے کہی تھی کہ ”اے موسیٰ! تم جاؤ اور تمہارا رب، تم دونوں لڑو، ہم تو یہیں (کذا) بیٹھے ہیں۔ بلکہ (اے اللہ کے رسول! ﷺ) آپ (جنگ کے لئے نکلیے) ہم آپ کے ساتھ ہیں، ہم آپ کے دائیں بائیں، آگے پیچھے ہر طرف سے لڑیں گے۔ رسول اللہ ﷺ اس تقریر سے بہت خوش ہوئے، خوشی سے آپ ﷺ کا چہرہ چمکنے لگا۔“ جناب مسعود احمد کا اردو ترجمہ بخاری کی حدیث نمبر ۳۹۵۲ کا ہے اور اس کا متن حسب ذیل ہے:

”حدثنا أبو نعیم حدثنا إسماء یل عن مخارق عن طارق بن شهاب قال: سمعت ابن مسعود یقول: شهدت من المقداد بن الأسود مشهدًا لأن أكون صاحبه أحبَّ إلیّ مما عدل به: أتى النبی ﷺ وهو يدعو علی المشرکین فقال: لانقول كما قال قوم موسیٰ: ”اذهب انت وربک فقا تلا“ [المائدہ: ۲۴] ولكننا نقاتل عن یمینک وعن شمالک و بین یدیک و خلفک فرأیت النبی ﷺ أشرق وجهه و سرّهُ یعنی قوله. (۱)

\* سابق ڈائریکٹر، ادارہ علوم اسلامیہ، مسلم یونیورسٹی، علی گڑھ، انڈیا۔

متن وسند حدیث میں راوی صحابی کا اسم گرامی حضرت مقداد بن اسودؓ ہے مگر ان کے والد کا اصل نام عمرو تھا جو قبیلہ قضاہ کی شاخ بہراء سے تعلق ہونے کے سبب بہرائی قضاعی کہلاتے تھے۔ (۲) اس کے مطابق وہ مقداد بن الاسود کے نام سے معروف تھے کیونکہ وہ قریش کے ایک سردار اسود بن عبد یغوث زہری کے حلیف و متبھی تھے، قدیم الاسلام تھے، مہاجر حبشہ و مدینہ تھے اور بدری تھے۔ انھوں نے یہ مشورہ رسول اکرم ﷺ کو دیا تھا۔ یعنی حدیث بخاری نمبر ۳۹۵۲ میں مقداد بن اسود سے یہی مہاجر بہرائی قضاعی مراد ہیں۔ اسد الغابہ اور اصحابہ میں صرف ان ہی مقداد بن عمرو کا ذکر ہے اور کسی دوسرے ہ نام کا نہیں ہے۔ ان کو کنڈی اس لئے کہا جاتا ہے کہ کنڈہ سے ان کا حلف کا معاہدہ تھا۔ مسعود احمد نے اپنی صحیح تاریخ الاسلام کے تذکرہ صحابہ میں ان کو انصاری بنا کر نسب لکھا ہے: حضرت مقداد بن عمرو الاسود کنڈی الانصاری۔ (۳)

اور جنگ بدر کے حوالے سے ان کی اس حدیث کا ذکر بخاری مذکورہ بالا اور دوسرے ابواب کے حوالے سے ہے۔ حافظ ابن کثیرؒ نے بھی اپنی تفسیر میں اسم گرامی ”مقداد بن عمرو الکنڈی“ لکھا ہے جیسا کہ آگے ان کا ذکر خیر بعض روایات کے حوالے سے آرہا ہے۔ لیکن کنڈی کی نسبت صرف حلف کے معاہدہ کی وجہ سے ہے۔ اور وہ انصاری تو کسی طور نہ تھے۔ تمام روایات و تذکرے ان کو مہاجرین میں شمار کرتے ہیں۔

امام بخاری نے حضرت مقداد بن عمرو بہرائی قضاعیؓ کی اس حدیث کا ذکر دوسرے ابواب میں بھی کیا ہے اور دوسرے محدثین کرام کے ہاں بھی ملتا ہے۔ جیسا کہ فتح الباری اور دوسرے اہل سیر وغیرہ کے مباحث عالیہ میں موجود ہے۔ ان روایات و احادیث کا ذکر کچھ دیر بعد آتا ہے کہ اس ”حدیث مقداد“ کے مقامات و مواقع بھی مختلف و متعدد ہیں۔ بہر حال امام سیرت محمد بن اسحاق اور ان کے مرتب و مہذب امام ابن ہشام نے بھی حضرت مقدادؓ کے اس مشورہ کا ذکر اپنی اپنی روایات میں کیا ہے۔ ان میں بھی بعض مواقع و مقامات کا اختلاف ملتا ہے اور بعض اور مسائل بھی پائے جاتے ہیں۔

قدیم ترین مآخذ سیرت حضرت عروۃ بن زبیر کی مغازی میں بھی یہ روایت و مشورہ حضرت مقداد بن عمرو عدید بنی زہرہ میں موجود ہے:

”إِنَّا لَنَقُولُ لَكَ كَمَا قَالَ أَصْحَابُ مُوسَى: فَاذْهَبْ أَنْتَ وَرَبِّكَ فَفَقْتَلَا إِنَّا نَهْنَاهُنَا

فَعَدُونَ [المائدة: ۲۴] وَلَكِنْ اذْهَبْ الْخُ“۔ (۴)

ابن اسحاق/ابن ہشام نے سورۃ مائدہ: ۲۴ کا حوالہ دیا ہے مگر ابن سعد کی روایت میں قوم موسیٰ اور سورہ کا حوالہ نہیں ہے۔ (۵) ابن اسحاق کی روایت دوسرے اہل سیر نے بھی نقل کی ہے۔ ان میں امام ابن سید الناس (محمد بن عبداللہ ۷۳۴ھ) بھی شامل ہیں۔ اس میں مقام مشاورت زفران نامی وادی ہے جو عرق الظبیب سے آگے تھی۔ اس میں بنو اسرائیل کا مقالہ منقول ہے۔ ابن اثیر نے سورہ و قوم موسیٰ کے حوالہ دیا ہے اور برک الغماد تک جانے کا ذکر کر کے اسے مدینہ الحبیثہ قرار دیا ہے۔ جبکہ حافظ ابن کثیرؒ نے بخاری، نسائی، احمد کی احادیث کی بنا پر اس سورہ اور قوم موسیٰ کا حوالہ دیا ہے لیکن امام مسلم کی احادیث میں اس کے ذکر کی نفی کی ہے۔ (۶)

حضرت عروہ، امام ابن اسحاق/ابن ہشام اور امام بخاری وغیرہ بنیادی ماخذ سے بعد میں تمام اہل سیر نے اس کو نقل کیا ہے۔ ان میں تمام متقدمین و متاخرین سیرت نگار بھی شامل ہیں۔ بعض جامع محدثین اور ان کے شارحین کرام بھی شامل ہیں۔ اور بعد کے متاخرین اہل سیر و اہل حدیث بھی نقل در نقل کی سعادت رکھتے ہیں۔ ان میں عربی اردو کے عبقری سیرت نگار بھی شامل ہیں۔ سورۃ انفال اور عزدہ بدر سے متعلق آیات کریمہ کی تشریح و تعبیر میں بعض مفسرین و مترجمین نے اس کو نقل کیا ہے۔ اسی طرح سورہ مائدہ: ۲۴ کی تشریح و تفسیر میں بھی متعدد مفسرین کرام نے غزوہ بدر کے موقع پر اس کے نقل کا ذکر کیا ہے۔ حافظ ابن کثیرؒ نے مثلاً اسی زیر بحث آیت کریمہ کی تفسیر میں رسول اکرم ﷺ کی غزوہ بدر کے مرحلہ آزمائش پر صحابہ کرامؓ سے مشورہ اور ”حضرت مقداد بن عمرو کندی“ کے مشورے اور اس میں قوم موسیٰ علیہ السلام کے قول کے ساتھ اسی آیت کریمہ کی روایات مسند امام احمد بن حنبل، صحیح ابن حبان اور صحیح بخاری کی سند پر نقل کی ہیں۔ حضرت عقبہ بن عبید مسلمی کی سند پر مروی حدیث شریف سے معلوم ہوتا ہے کہ کئی صحابہ کرام نے آیت کریمہ کا مذکورہ نکل پڑھا تھا اور حضرت مقداد جیسا جواب بھی دیا تھا: ”... قال النبی ﷺ لأصحابہ : أتقاتلون ؟ قالوا: نعم ، ولانقول كما قالت بنو اسرائیل لموسى: ”إذهب أنت وربک فقاتلا إنا ههنا قعدون“، إلخ (۷)

عہد جدید میں قابل قدر سیرت نگار کرام ضیاء عمری جن کا دعویٰ ہے کہ ان کی سیرت صحیحہ صرف احادیث پر مشتمل ہے، ابن اسحاق سے صحیح سند پر اس مشاورت کی بحث نقل کی ہے۔ اس میں حضرت مقداد بن عمرو کا مذکورہ بالا قول ان ہی سے منقول ہے۔ (۸)

اردو سیرت نگاروں کا جلیل القدر طبقہ بھی اس حدیث مقدادؓ کو اپنی اپنی کتب میں ضرور نقل کرتا۔

مولانا شبلی نعمانی رقمطراز ہیں:

”بخاری میں ہے کہ حضرت مقداد نے کہا کہ ہم موسیٰ کی قوم کی طرح یہ نہ کہیں گے کہ آپ اور آپ کا خدا جا کر لڑیں، ہم لوگ آپ کے دائیں سے، بائیں سے، سامنے سے، پیچھے سے لڑے گے، ان کی اس تقریر سے رسول اللہ ﷺ کا چہرہ چمک اٹھا۔“ (۹)

قاضی محمد سلیمان منصور پوری فرماتے ہیں:

”مقداد نے کہا: یا رسول اللہ ﷺ ہم وہ نہیں کہ قوم موسیٰ کی طرح: اِذْهَبْ اَنْتَ وَرَبِّكَ فَقتلاً اِنَّا ههنا قعدون کہہ دیں کہ ہم تو حضور کے داہنے، بائیں، آگے، پیچھے قتال کے لئے حاضر ہیں۔“ (۱۰)

مولانا عبدالرؤف دانا پوری کی عبارت ہے: ”حضرت مقداد نے فرمایا کہ یا رسول اللہ ﷺ ہم بنی اسرائیل نہیں ہیں جنہوں نے اپنے نبی موسیٰ علیہ السلام سے کہا تھا: ”اِذْهَبْ اَنْتَ وَرَبِّكَ فَقتلاً اِنَّا ههنا قعدون۔“ ہم آپ کے غلام ہیں اور آپ کے داہنے، بائیں، آگے پیچھے ہر طرف تار ہو جانے کے لیے تیار ہیں۔“ (۱۱)

مولانا مرحوم نے حضرت مقداد کے بارے میں حاشیہ میں یہ صراحت کی ہے: ”یعنی حضرت مقداد بن الاسود۔“ مگر ماخذ کا حوالہ نہیں دیا ہے۔ مولانا محمد ادریس کاندھلوی نے حضرت مقداد بن اسود کی جان نثارانہ تقریر کے عنوان کے تحت پہلے ابن اسحاق کی روایت نقل کی ہے اور پھر بخاری کے الفاظ کا اختلاف نقل کیا ہے۔ ان دونوں کے متن کے ساتھ ان کے اردو تراجم بھی ہیں۔ متون یہ ہیں: ”امض لما امرک اللہ (تعالیٰ) ففحن معک واللہ لانقول کما قالت بنو اسرائیل لموسى: اِذْهَبْ اَنْتَ وَرَبِّكَ فَقتلاً اِنَّا ههنا قعدون ، ولكن اِذْهَبْ اَنْتَ وَرَبِّكَ فَقتلاً اِنَّا ههنا قعدون۔“ یہ ابن اسحاق کی روایت کے الفاظ ہیں۔ اور بخاری کی روایت میں یہ الفاظ ہیں: ”ولکننا نقاتل عن یمینک وعن شمالک و بین یدیک وخلفک۔“ (۱۲)

مولانا سید ابوالحسن علی ندوی کی عربی سیرت کے الفاظ ہیں: ”وقال له المقداد: لانقول لك كما قال قوم موسى لموسى: اِذْهَبْ اَنْتَ وَرَبِّكَ فَقتلاً اِنَّا ههنا قعدون“ ولکننا نقاتل عن یمینک وعن شمالک ، ومن بین یدیک ومن خلفک۔“ (۱۳)

دوسرے عربی سیرت نگار مولانا صفی الرحمن المبارکپوری کی عبارت ہے: ”ثم قام المقداد بن عمرو

فقال: يا رسول الله! ﷺ ، امض لما أراك الله فنحن معك والله لانقول لك كما قالت بنو اسرائيل ييل لموسى: اذهب أنت وربك فقتلا إنا ههنا قاعدون وولكن اذهب أنت وربك فقتلا إنا معكما مقاتلون ” فوالذي بعثك بالحق لو سرت بنا إلى برك الغماد لجالدنا معك من دونه حتى تبلغه.“ (۱۴)

ان مشہور و معروف اور مستند و معتبرا کا برسيرت کے علاوہ تمام دوسرے اردو سيرت نگاروں نے بھی اس حدیث حضرت مقداڈ کا ذکر واضح و صریح طریقے سے کیا ہے خواہ وہ ان ہی کی طرح مفصل ہو یا کچھ مختصر ہو۔ (۱۵)

حدیث مقداڈ کا اصل نکتہ بحث:

اطناب و تکرار کا الزام قبول ہے مگر تفصیل اس لئے دی گئی کہ اکابر کی عبارات ان کے الفاظ میں سامنے آجائیں۔ ان تمام عبارتوں، روایتوں میں اور بیانوں میں قوم موسیٰ علیہ السلام کے نافرمان بیان کا حوالہ ہے اور وہ بھی سورہ مائدہ کے حوالے سے۔ مرتبین بخاری نے باقاعدہ آیت کریمہ نقل کر کے اس کے آگے سورہ مائدہ: ۲۴ لکھ کر اس کی وضاحت کلی کر دی ہے، اس میں پوری آیت نہیں ہے تاہم دوسری احادیث میں پوری آیت کریمہ بھی ہے جیسے بخاری کی حدیث نمبر ۳۶۰۹ میں ہے: ”فاذهب أنت وربك فقتلا إنا ههنا قاعدون“۔ اس میں اضافہ ہے: ”ولكن امض ونحن معك...“ (۱۶)

تمام عرب متقدمین نے اور ان کے پیرو عربی اردو سيرت نگاروں نے سورہ مائدہ کی آیت کریمہ ضرور نقل کی ہے۔ اس باب میں ایک روایتی اور درایتی مسئلہ یہ پیدا ہوتا ہے کہ حضرت مقداڈ بن عمرو و بہرانی قضاعیؓ کو اس کا علم کب اور کیسے ہوا تھا.....؟ حضرت مقداڈؓ مہاجر تھے اور مکہ سے مدینہ ہجرت کر کے پہنچے تھے اور وہ بھی غزوہ بدر سے ذرا قبل۔ لہذا سوال یہ اٹھتا ہے کہ ان کو اس آیت کریمہ یا حضرت موسیٰ علیہ السلام کے ساتھ ان کی نافرمان قوم کا سلوک کیونکر معلوم ہوا تھا؟ یہ سوال اس لئے ہے کہ سورہ مائدہ کے بارے میں مفسرین اور اسباب نزول کے ماہرین کا متفقہ بیان ہے کہ وہ سنہ ۶ ہجری کے اواخر یا سنہ ۷ ہجری کے اوائل میں نازل ہونے والی سورہ کریمہ ہے۔ اور بقول مولانا مودودی وہ ایک ہی بار پوری کی پوری نازل ہوئی تھی اور وہ چند خطبات پر مشتمل ہے اور وہ سب کی سب باہم آمیز ہیں۔ ان کی تقریر شان نزول کے کچھ اقتباسات درج ذیل ہیں:

”سورہ کے مختلف مضامین سے ظاہر ہوتا ہے اور روایات سے اس کی تصدیق ہوتی ہے کہ یہ صلح حدیبیہ کے

بعد سنہ ۶ ہجری کے اوخر یا سنہ ۷ ہجری کے اوائل میں نازل ہوئی ہے۔“

”بیان کے تسلسل سے غالب گمان یہی ہوتا ہے کہ یہ پوری سورہ ایک ہی خطبہ پر مشتمل ہے جو بیک وقت نازل ہوا ہوگا۔ ہو سکتا ہے کہ متفرق طور پر اس کی بعض آیتیں بعد میں نازل ہوئی ہوں، اور مضمون کی مناسبت سے ان کو اس سورہ میں مختلف مقامات پر پیوست کر دیا گیا ہو، لیکن سلسلہ بیان میں کہیں کوئی خفیف سا خلا بھی محسوس نہیں ہوتا جس سے یہ قیاس کیا جاسکے کہ یہ سورہ دو یا تین خطبوں کا مجموعہ ہے۔“

مولانا مرحوم نے اس کے بعد شان نزول سے مفصل بحث کی ہے۔ اور آخر میں اس کے تین بڑے بڑے مضامین بتائے ہیں۔ ان سے سر دست ہمیں بحث نہیں ہے۔ (۱۷)

ان تمام روایات اور بیانات سے واضح ہوتا ہے کہ سورہ مائدہ غزوہ بدر کے چار سال بعد نازل ہوئی۔ اس کی بعض آیات کریمہ اور بھی بعد میں نازل ہوئیں جیسا اور پر امکان ظاہر کیا گیا۔ اور جیسا بعض روایات ثابت بھی کرتی ہیں اور جیسا کہ آیت کریمہ: ۳: الیوم اکملت لکم دینکم“ الخ کے بارے میں روایات و احادیث کا اصرار ہے کہ وہ حجۃ الوداع میں یوم عرفہ کو نازل ہوئی تھی۔ (۱۸)

بہر حال اس سورہ کریمہ کی کسی آیت مقدسہ کے سنہ ۶ ہجری سے قبل نازل ہونے کا خیال ظاہر کیا گیا ہے اور نہ روایات دی گئی ہیں۔ اب سوال یہ ہے کہ حضرت مقداد بن عمرو سوڈنے اس متاخر سورہ کی آیت کریمہ: ۲۴: سے کیسے استشہاد کیا؟ یا رسول اکرم ﷺ کے سامنے اس کو کیونکر پڑھا؟ اور ان کو کیسے اور کیونکر معلوم ہوا کہ موسیٰ علیہ السلام کی قوم نے شہر مقدس پر جہاد کرنے اور اس میں داخل ہونے کے حکم الہی کے جواب میں یہ نافرمانی کا جواب اپنے رسول مکرم علیہ السلام کو دیا تھا۔ اس کا ایک واضح اور حتمی جواب یہ ہے کہ بہر حال صحابی جلیل کو سورہ مائدہ سے اس نافرمانی قوم موسیٰ علیہ السلام کا علم نہیں ہوا تھا۔ کیونکہ وہ اس وقت تک نازل ہی نہیں ہوئی تھی۔ اس سے زیادہ مشکل معاملہ اس آیت کریمہ کے غزوہ بدر سے قبل یا موقعہ پر پڑھنے کا ہے۔ اس کا نزول ہی نہیں ہوا تھا تو اسکی تلاوت کیونکر کی اور اس سے استشہاد کیسے کیا تھا.....؟ اکابر مفسرین و محدثین اور ان کے عظیم شارحین نے اس پر کلام کیا ہے نہ سیرت و مغازی کے اکابر اماموں اور اسلام کے محققین کرام نے۔

ابن کثیر کی روایات و احادیث متعلقہ سے معلوم ہوتا ہے کہ متعدد صحابہ کرام نے بھی اس آیت کریمہ کا حوالہ اپنے جواب مشاورت میں دیا تھا۔ (۱۹) یہی سوال ان کے بارے میں بھی کیا جاسکتا ہے کہ ان کو نزول آیت کریمہ سے قبل اس کا متن و معنی کیسے معلوم ہوا تھا۔ یا ان کی قوم موسیٰ کے بارے میں معلومات کا ماخذ کیا تھا؟۔

روایت ابن کثیرؒ میں ”عام صحابہ“ کا ذکر ہے اور ان میں سے حضرت مقداد بن عمرو کندیؓ کو خاص کیا گیا ہے دوسری احادیث کی بنا پر۔ مولانا ادریس کاندھلوی وغیرہ کی بحث سے یہ بہر حال واضح ہوتا ہے کہ ان عام صحابہ کرام کا تعلق انصار سے تھا؛ کیونکہ آغاز مشاورت میں اکابر مہاجرین میں سے حضرات ابو بکرؓ و عمرؓ اور مقدادؓ کا مشورہ آچکا تھا اور رسول اکرم ﷺ انصار کے مشورہ کے منتظر تھے۔

قدیم سیرت نگاروں کے علاوہ جدید سیرت نگاروں نے بھی حضرت مقداد کو مہاجرین میں شمار کیا ہے بالخصوص اکرم ضیاء عمری نے۔ بلاذری کی روایات میں دو مواقع کا ذکر اگرچہ ہمارے مسئلہ بحث سے زیادہ متعلق نہیں ہے تاہم وہ اس کا ایک اختلاف رواۃ بیان کرتا ہے۔ اس پر بحث آگے آتی ہے۔

غزوہ بدر میں مجلس مشاورت کے مواقع:

بخاری کی حدیث نمبر ۳۹۵۲ کے مطابق حضرت مقداد بن الاسودؓ نے رسول اکرم ﷺ سے یہ بات اس وقت کہی تھی جب آپ ﷺ مشرکین پر بددعا کر رہے تھے: ”أنتی النبی ﷺ و هو یدعو علی المشرکین“۔ امام ابن اسحاق نے بیان کیا ہے کہ رسول اکرم ﷺ نے صفراء نامی مقام پر پہنچنے کے بعد صحابہ کرام سے مشاورت کی تھی۔ اور حافظ ابن حجر عسقلانیؒ کے مطابق اس حدیث بخاری کا وقوع اسی موقعہ و مقام پر ہوا جیسا کہ اپنی شرح میں لکھا ہے۔ ابن اسحاق، ابن سید الناس وغیرہ کی روایات میں وادی زفران پر مجلس مشاورت کا انعقاد بتایا گیا ہے جس کا ذکر بعض نے نہیں کیا ہے۔ روایات کے اختلاف کے باوجود حضرات سعد بن (سعد بن معاذؓ یا سعد بن عبادہؓ) میں سے کسی ایک نے بھی یہی بات کہی تھی۔ جب رسول اکرم ﷺ مدینہ منورہ سے ایک دن یا دو دنوں کی مسافت قطع کر کے ایک منزل پر قیام فرما چکے تھے۔ حافظ موصوف نے حضرت سعد بن عبادہؓ کے غزوہ بدر میں شریک نہ ہونے پر اس روایت کو صحیح قرار نہیں دیا اور ابن معاذ کو مراد لیا ہے۔ لیکن دو مقامات پر مشورے کے امکان کی بات کہی ہے کہ رسول اکرم ﷺ نے دوبار مشورہ کیا: اول بار مدینہ منورہ میں جب کاروان ابی سفیان کی خبر پہنچی تھی، اور دوسری بار مدینہ سے نکلنے کے بعد جیسا کہ حدیث الباب میں ہے۔ (۲۰)

سیرۃ المصطفیٰ کے حاشیہ میں ابن اسحاق کے مقام صفراء اور صحیح بخاری اور نسائی کے بیان کردہ مقام بدر کی روایات میں تطبیق دی گئی ہے کہ ”اول حضرت مقدادؓ نے یہ تقریر صفراء میں آپ کے جواب میں کی، اور بعد ازاں مختلف مقامات پر بطور استلذاذ یعنی لذت حاصل کرنے کے لیے ان جان نثارانہ اور مخلصانہ کلمات کو بار بار دہراتے

رہے۔ (۲۱)

مولانا کاندھلوی نے ”اصحاب رسول ﷺ“ کے مدینہ سے ایک دو دن کی مسافت پر قیام کے موقعہ پر بھی اس جواب کا ذکر کیا ہے۔ لہذا ”استلذاذ“ کا لطیفہ صحیح نہیں معلوم ہوتا۔ اس کے علاوہ دوسرے مسائل اور معاملات اس مقام سے متعلق ہیں نہ حافظ ابن حجر عسقلانی نے اور دوسرے شارحین تطبیق نے یہ وضاحت کی ہے کہ ”حدیث الباب“ میں مجلس مشاورت کا ذکر نہیں اس میں مشرکوں پر بددعاء کرنے کا بیان ہے۔ اس کی وضاحت مشاورت و مشورہ سے کرنا بہت منطقی نہیں لگتا۔ بلاذری نے جس روایت کو صحیح موقعہ قرار دیا ہے وہ البتہ کافی منطقی لگتی ہے کہ حضرت مقدادؓ نے جنگ و قتال کی تیاری کے وقت یہ بات کہی تھی اور بخاری کی حدیث کے فقرہ /جملہ: ”یدعو علی المشرکین“ سے ہم آہنگ بھی معلوم ہوتی ہے۔ بلاذری نے مشورہ کے وقت اس مقالہ حضرت مقدادؓ کی روایت کو ضعیف کیوں قرار دیا معلوم نہیں ہو سکا۔

صلح حدیبیہ کا موقع مشاورت:

متعد مفسرین و محدثین اور بعض سیرت نگاروں نے بھی اس آیت کریمہ سے استشہاد کا ایک اور موقع مقام اور زمانہ بیان کیا ہے۔ ان میں حضرت مقداد بن اسودؓ تو شامل ہی ہیں، بعض دوسرے صحابہ کرام بالخصوص حضرت سعد بن عبادہ خزرجی اور حضرت سعد بن معاذ اوسیؓ بھی شامل ہیں اور بعض دوسروں کی شمولیت کا امکان بھی ہے ان روایات و احادیث کا ایک مختصر تجزیہ ذیل میں پیش کیا جاتا ہے:

حافظ ابن حجر عسقلانی نے حدیث الباب کی اپنی شرح کے اواخر میں لکھا ہے کہ طبرانی کی روایت میں آیا ہے کہ یہ جواب حضرت سعد بن عبادہؓ نے حدیبیہ میں دیا تھا: ”ووقع عند الطبرانی أن سعد بن عبادہ قال ذلک بالحدیبیة.“ حافظ موصوف نے مزید تفصیل نہیں دی مگر اپنے تبصرہ میں اس کو صواب کے قرین بتایا ہے: ”وهذا أولى بالصواب.“

حافظ ابن کثیر نے شرح آیت کریمہ کے اواخر میں امام بخاری کی ایک دوسری روایت اور امام ابن جریر کی حدیث کا حوالہ دیتے ہوئے لکھا ہے کہ رسول اکرم ﷺ نے حدیبیہ کے دن صحابہ کرام سے اس وقت مشورہ کیا جب مشرکوں نے مسلمانوں کو عمرہ کرنے سے روک دیا تھا۔ آپ ﷺ نے فرمایا تھا: ”میں قربانی کے جانوروں کے ساتھ جاؤں گا اور ان کو بیت اللہ کے پاس قربان کر دوں گا۔“ تب حضرت مقداد بن الاسود نے عرض کیا تھا کہ ہم

بنو اسرائیل کے اس گروہ کی مانند نہیں ہیں جنہوں نے اپنے نبی سے کہا تھا: اذهب انت وربک فقتلانا انا ہلہنا قعدون۔ الخ دوسرے صحابہ کرام نے یہ سن کر ان کی موافقت کی تھی۔ حافظ ابن کثیر کا تبصرہ معنی خیز ہے: یہ حدیبیہ کے دن کی اگر محفوظ روایت ہے تو اس کا احتمال ہے کہ حضرت صحابیؓ نے غزوہ بدر کی مانند اس دن اپنے مقالہ کی تکرار کی ہو: ”وہذا ان کان محفوظا یوم الحدیبیۃ فیحتمل انہ کرر هذه المقالة یومئذ کما قالہ یوم بدر۔“ حافظ ابن حجرؒ کے تبصرہ سے اس کا موازنہ بھی خاصا دلچسپ ہے۔ ان میں سے اول الذکر مقام حدیبیہ کو صواب کے قرین ترین بتاتے ہیں اور موخر الذکر پہلے روایت پر شبہ کرتے ہیں اور پھر اسے تکرار قرار دیتے ہیں۔ (۲۲)

تفصیلی تجزیہ:

مختلف احادیث و روایات کے مطابق رسول اکرم ﷺ نے غزوہ بدر کے موقع پر کئی بار مشاورت کی۔ اولین موقع وہ تھا جب رسول اکرم ﷺ کو شام سے کاروان قریش کی واپسی کی خبر مدینہ میں ملی اور آپ ﷺ نے صحابہ کرام سے مشورہ کیا۔ سب نے جان نثاری کا اظہار کیا اور حضرت مقداد بن اسودؓ نے حضرت موسیٰ علیہ السلام کی قوم کی مانند آپ ﷺ کو تنہا نہ چھوڑے کا عزم بتایا اور ہر طرح سے قتال و جہاد کا اظہار کرتے ہوئے سورہ مائدہ: ۲۴ کی تلاوت کی۔ دوسرا موقع مجلس مشاورت کا وہ تھا جب کاروان قریش کے نکل جانے کی خبر ملی اور اس کی بجائے لشکر مکہ سے مقابلہ کا قوی خطرہ درپیش ہوا۔ یہ مقام صفراء کا تھا جو مدینہ منورہ سے ایک یا دو دن کی مسافت پر جنوب میں واقع ہے۔ بعض دیگر روایات کے مطابق یہ وادی زفران کا موقع و مقام تھا جو مدینہ منورہ سے کافی مسافت پر واقع تھی اور خاص منزل تھی۔ حضرت مقدادؓ نے اور بعض دوسرے اصحاب کرام نے بھی قوم موسیٰ کی مانند بزدلی دکھانے کے بجائے قوی عزم اور موڑوں دفاع و قتال کا اظہار کیا اور آیت مذکورہ کا متعلقہ حصہ بھی پڑھا۔ شارحین نے ان دونوں مواقع پر تطبیق دی ہے کہ دودو بار مشاورت کی گئی اور دونوں بار حضرت مقدادؓ نے بالخصوص اور دوسرے اصحاب نے بالعموم عزم بالجزم کا اظہار کرتے ہوئے آیت پڑھی۔ اس پوری بحث میں بعض مسائل و امور ہیں جن پر بحث نہیں کی گئی ہے اور وہ تفصیلی مطالعہ کے طالب ہیں۔

۱۔ مدینہ منورہ کے اندر اولین مجلس مشاورت میں قتال اور جان جانے کا اتنا خطرہ نہ تھا کہ وہ صرف ایک کاروان تجارت کو روکنے جا رہے تھے اور جس کے ساتھ محافظوں کا بڑا دستہ نہ تھا۔ لہذا ان سے مذہبھڑ جان جو حکم کا موقع بھی نہ تھا۔ لہذا حضرت مقدادؓ کا قوم موسیٰ کا حوالہ اور آیت کریمہ کا حوالہ بے موقع لگتا ہے اور غیر منطقی بھی

بعض روایات سے اسکی تردید بھی ہوتی ہے۔ اس موقعہ اولین کی تلاش تطبیق کے ماہرین کرام نے کی ہے۔

شہر مقدس سے نکل آنے اور ایک دو دن کی مسافت کے قطع کرنے کے بعد کا موقعہ اس مشاورت کا اصل موقعہ معلوم ہوتا ہے۔ جب کاروان قریش نکل گیا تھا اور اب رسول اکرم ﷺ کو اور صحابہ کرام کو لشکر مکہ کا سامنا تھا۔ قرآن مجید کی سورۃ انفال کی آیات نمبر ۵-۸ سے بھی اسکی تصدیق ہوتی ہے۔ کیونکہ مدینہ/گھر سے نکلنے کے بعد ہی بعض گروہوں کو موت سامنے دکھائی دینے لگی تھی کیونکہ اب بلا کا نٹے والے کاروان قریش کی جگہ کیل کا نٹے سے لیس لشکر جرار سے مقابلہ درپیش تھا۔

اصحاب سیر اور ان کے امام ابن اسحاق کے مطابق یہ مقام زفران نامی تھا۔ اسکی دوسرے اہل سیر نے بھی تائید کی ہے۔ ابن ہشام کی روایت میں بھی وادی زفران ہی ہے۔ بلکہ وضاحت ہے کہ رسول اکرم ﷺ نے صفراء کو اپنے بائیں جانب چھوڑ دیا تھا۔ ابن اسحاق کی ہی روایت کے حوالہ سے ابن سید الناس وغیرہ نے اس مقام مشاورت کا نام وادی زفران لکھا ہے۔ جن متاخرین اہل سیر نے مقام صفراء کو مقام مشاورت قرار دیا ہے جیسے مولانا ادریس کاندھلوی وغیرہ، انہوں نے روایت ابن اسحاق کو غلط نقل کیا ہے۔ یا قوت حموی نے زفران کے بارے میں لکھا ہے: "واد قوب وادی الصفراء" اور ابن اسحاق کے مذکورہ بالا مقام کی روایت سیرت نبوی اور بدر کے غزوہ کے لئے سیر نبوی سے نقل کی ہے۔ (۲۳)

اس کا بھی امکان ہے کہ رسول اکرم ﷺ نے غزوہ بدر کے لئے میدان بدر میں خیمہ زن ہونے کے بعد پھر مشاورت کی ہو۔ حدیث الباب [حدیث بخاری: ۳۹۵۲] میں واقع فقرہ / جملہ: "یدعو علی المشرکین۔" اسکی طرف اشارہ کرتا ہے اور پوری حدیث حضرت مقداد کا دروست بھی یہی بتاتا ہے۔ بعض دیگر روایات حدیث و سیرت میں اصحاب رسول ﷺ کے ایک زبان ہو کر اس "مقالہ" اور آیت کریمہ کا اظہار و تلاوت و بیان بھی اسی موقعہ کی شہادت دیتا ہے۔

آیت کریمہ: ۲۴ کے دوسرے غزوہ یعنی صلح حدیبیہ کے موقعہ پر پڑھے جانے کا معاملہ سر دست بحث سے خارج ہے۔ ایک تو اس پر محدثین کا شبہ ہے، دوسرے قائلین کا اختلاف ہے۔ اور تیسرے سوائے ایک آدھ کے دوسرے ائمہ حدیث نے اس کا ذکر نہیں کیا۔ سیرت نگاروں نے بالعموم حدیبیہ کے عمرہ کے دوران رسول اکرم ﷺ کے بیت اللہ کے پاس قربانی کرنے کے عزم کا طبرانی کا جملہ لکھا ہے اور نہ ہی حضرت مقداد کے مقالہ مذکورہ بالا کا کوئی حوالہ اپنی کتب میں دیا ہے بقول امام ابن کثیر اگر اس روایت کو بالفرض صحیح تسلیم کر لیا جائے تو اس پر بھی وہی

اعتراض وارد ہوتا ہے کہ نزول سورہ سے قبل حضرت مقداد کو آیت کریمہ کا علم کیسے ہوا۔ بقول حافظ ابن حجر یہ اولیٰ بالصواب اسی صورت میں ہوگا جب صلح حدیبیہ سے قبل نزول سورہ ماندہ کو تسلیم کر لیا جائے۔

سب سے اہم مسئلہ یہ ہے کہ سورہ ماندہ: ۲۴ کا متن حضرت مقداد اور دوسرے صحابہ کرام نے غزوہ بدر میں کیونکر پڑھا اور قوم موسیٰ کا حوالہ کیسے اور کس ماخذ کی بنا پر دیا۔ یہ اہم ترین مسئلہ اور اس بحث کا نکتہ عالی ہے۔ اس کے دو پہلو ہیں: اول حضرت موسیٰ علیہ السلام کی قوم کے طرز عمل کے بارے میں حضرت مقداد اور دیگر صحابہ کرام کی معلومات دوسرے سورہ ماندہ: ۲۴ کی عبارت پڑھنے کا معاملہ۔ ان دونوں کی الگ الگ جہات ہیں اور ان کا امکانی جائزہ الگ الگ پیش کیا جاتا ہے اور آغاز سورہ ماندہ: ۲۴ کے مذکورہ متن سے کیا جاتا ہے۔

یہ حتمی اور قطعی ہے کہ صحابہ کرام کو بالعموم اور حضرت مقداد کو بالخصوص سورہ ماندہ: ۲۴ سے اس کا علم نہیں ہو تھا۔ مفسرین و ماہرین کا اجماعی فیصلہ ہے کہ سورہ ماندہ ۱۶/۷ ہجری سے قبل نہیں اتری تھی اور جب اتری تو کل اتری تھی صرف ایک آیت کریمہ کا حصہ: ”الیوم اکملت لکم دینکم۔“ الخ بعد میں ۱۰ ہجری میں حجۃ الوداع کے یوم عرفہ کو نازل ہوا تھا۔ غزوہ بدر تک بلکہ اس کے چار سال بعد تک صحابہ کرام کی معلومات کا ذریعہ یہ سورہ کریمہ ہرگز نہیں تھی۔ لہذا اس کی تین امکانی توجیہات ہو سکتی ہیں:

اول: صحابہ کرام اور حضرت مقداد نے بطور خاص رسول اکرم ﷺ سے جو بات کہی تھی وہ اسی آیت کریمہ سے ملتی جلتی عبارت میں تھی۔ وہ منزل آیت کریمہ نہیں تھی۔

دوم: قوم موسیٰ کے طرز عمل کے برعکس مومنانہ جواب دیتے وقت بطور تمثیل آیت کریمہ کا یہ حصہ بیان کیا ہو لیکن اس کا امکان کم ہے۔ ویسے صحابہ کرام اور بنس نفیس رسول اکرم ﷺ کسی معاملہ اور مسئلہ میں اسی مفہوم کی آیت کریمہ پڑھ دیا کرتے تھے جس سے بعض لوگوں نے یہ سمجھ لیا کہ وہی واقعہ یا معاملہ اس آیت کریمہ کا شان نزول تھا۔ اسباب النزول کی روایات میں اور بعض دوسرے ابواب میں بھی ایسے امتثال کی مثالیں بہت ملتی ہیں۔ مگر ایسی آیات سے امتثال ہمیشہ نزول کے بعد واقعات کے ضمن میں ہوتا تھا۔ نزول آیات سے قبل ان سے امتثال کا معاملہ ممکن ہی نہیں۔

سوم حضرت مقداد اور دیگر صحابہ کرام کو اس واقعہ کا علم تورات کے عربی نسخوں سے ہوا تھا۔ اس میں قوم موسیٰ کے طرز عمل سے متعلق آیت تورات اسی عبارت کی رہی ہو اس کا امکان زیادہ قوی ہے کیونکہ قرآن مجید کے اپنے عمومی بیانات کے مطابق وہ سابقہ صحف بالخصوص تورات کی تصدیق و تائید کرتا ہے اور خاص واقعہ یہ ہے کہ بعض

آیات کریمہ تورات و انجیل زبور اور دیگر صحفِ سماویہ میں مشترک تھیں جیسا کہ حضرت سلیمان علیہ السلام کے ملکہ سبا کے نام نامہ گرامی میں، "بسم اللہ الرحمن الرحیم (بسملہ)" کے ثبت کیے جانے کا واقعہ ہے ان کے علاوہ بھی متعدد دوسری آیات کریمہ زبان و بیان / عبارت میں مشترک ہو سکتی تھیں اور واقعتاً تھیں بھی۔ یہاں یہ اعتراض نہ اٹھایا جانا چاہیے کہ صحف سابقہ عبرانی یا غیر عربی زبانوں میں تھیں لہذا ان کی عبارت مختلف تھی۔ مدینہ منورہ کے حوالے اور اس کے سماجی و دینی پس منظر میں یہ واقعہ ثابت ہے کہ کم از کم تورات کے عربی نسخے بھی تھے اور وہ یہودی میں نہیں مسلمان علماء میں بھی متداول تھے۔ ممکن ہے کہ سورہ مائدہ: ۲۴ کی عبارت اس میں بھی موجود رہی ہو۔ یہی سب سے زیادہ قرین قیاس توجیہ معلوم ہوتی ہے۔

مولانا موردی نے شرح آیت کریمہ میں اس قصے کی تفصیلات بائبل کی کتاب گنتی، استثناء اور یثوع میں ملنے کا ذکر کر کے اس کا خلاصہ پیش کیا ہے۔ مولانا عبدالماجد دریابادی نے صرف گنتی کے ابواب اور ان کی آیت نقل کی ہیں۔ ان میں بہت سی تفصیل ضرور ہے مگر قرآنی تعبیر والا ایک بھی جملہ نہیں ہے۔ بلکہ خاص اس آیت کریمہ کے باب میں کم از کم دریابادی نے کوئی آیت تورات یا باب و کتاب کا حوالہ ہی نہیں دیا ہے۔ لہذا ابھی تک یہ تحقیق طلب معاملہ ہے۔ عربی تورات توفی الوقت دستیاب نہیں، اردو انگریزی کی عبارتوں سے پتہ چلانا دشوار ہے۔

(۲۳)

استفسار و استصواب نبوی کے جواب میں حضرت مقدادؓ اور دیگر صحابہ کرام کے بیان میں (سورہ مائدہ: ۲۴) کے در آنے کی ایک اور توجیہ بھی کی جاسکتی ہے مگر وہ روایت حدیث کے معاملے میں بعض نئے مسائل کھڑے کر دیتی ہے۔ چوتھی توجیہ یہ کہ حضرت مقدادؓ وغیرہ صحابہ کرام نے اپنے جواب میں قوم موسیٰ کے طرز عمل کے بارے میں جو کچھ بھی کہا ہو مگر غزوہ بدر کے چار سال بعد سورہ مائدہ: ۲۴ کے نزول بعد اپنی بات میں اس آیت کریمہ کو شامل کر دیا ہو اور پھر جب کبھی اس واقعہ بدر اور اسکی مشادرت کی روایت انہوں نے کی ہو تو اس میں آیت کریمہ شامل کر دی ہو صحابہ کے علاوہ بعد کے راویوں کے اس آیت کریمہ کے متن حدیث میں شامل کرنے کا قطعی امکان نہیں ہے۔ یہ قطعی ہے۔ حضرت مقدادؓ اسے شامل کر سکتے تھے اور ان کے شامل کردہ متن کو ہی ان سے حضرت ابن مسعودؓ جیسے جلیل القدر صحابی نے حدیث بخاری کے مطابق اخذ کیا تھا اور حضرت ابن مسعودؓ سے ان کے پیڑھی در پیڑھی دوسرے زواۃ نے۔

اس توجیہ چہارم کا امکان تو بہر حال ہے اور وہ خاصی جاندار اور قابل یقین بھی لگتی ہے مگر اس کے خلاف

شواہد بھی ہیں۔ تمام محدثین و اہل سیر متفق ہیں کہ حضرت مقداد اور بعض دوسرے صحابہ کرام نے یہی عبارت آیت غزوہ بدر کے موقع پر مشاورت میں پڑھی تھی۔ شارحین میں سے کسی نے بھی یہ امکان نہیں بتایا ہے کہ اس جواب میں انتشار کا بھی کوئی پہلو تھا۔ حضرت مقداد اور دوسرے صحابہ کرام کا جواب قطعی تھا اور اسی عبارت آیت کے ساتھ تھا۔ حضرت مقداد کے جواب کے بعد بعض انصاری صحابہ کرام کو خیال ہوا تھا کہ کاش ایسی ہی قطعیت کے ساتھ اور اسی عبارت میں ان کی طرف سے بھی جواب پیش کیا جائے اور پھر ان کے نمائندہ صحابہ کرام یا مشیران عظام نے اسی کا نتائج کیا تو وہ مطمئن ہو گئے تھے اور رسول اکرم ﷺ فرط مسرت اور فرط افتخار سے جھوم اٹھے تھے کہ آپ ﷺ کی امت اسلامی قوم موسیٰ کی مانند نہیں تھی۔ اگر اس چوتھی توجیہ کو تسلیم کر لیا جائے تو صحابہ کرام کی روایت حدیث پر حرف آتا ہے کہ وہ بعد کی باتیں اپنے پہلے بیانات میں شامل کر دیتے تھے۔ یہ پہلو روایت و درایت حدیث دونوں کے لحاظ سے اہم ہے مگر اس میں خطرات زیادہ ہیں۔

قوم موسیٰ کے طرز عمل کے بارے میں حضرت مقداد اور دوسرے صحابہ کرام کی معلومات کا ماخذ یہودی علماء سے ربط و ضبط تھا۔ مکہ مکرمہ کے قیام نبوی کے زمانے میں دشمنان دین و عقل نے رسول اکرم ﷺ کو زچ کرنے اور اعتراض کرنے کی خاطر اپنے خاص سفیروں اور علماء کے ذریعہ ان ہی یہودی علماء سے ایسے اعتراضات درآمد کرنے کی عالمی پالیسی اپنائی تھی پھر مکہ و مدینہ کے قدیم اور مسلسل روابط نے عربوں کو بالعموم اور مکہ مکرمہ کے باسیوں کو بالخصوص بہت کچھ آگاہی بخشی تھی حضرات صحابہ کرام بالخصوص انصار تو ان کے ہی درمیان مدتوں سے رہتے بستے آئے تھے لہذا وہ ان کے دین و معاشرہ سے خوب واقف تھے اور ان کی روایات اور تورات کی تعلیمات سے بھی کافی آگاہ ہو چکے تھے خاص کر ان کے علماء کا طبقہ۔ حضرت مقداد اور دوسرے مہاجرین نے غزوہ بدر کے قبل لگ بھگ دو سال کا عرصہ ان یہودیوں کے درمیان گزارا تھا۔ لہذا ان کی معلومات کا سب سے معتبر ذریعہ یہی تھا۔ پھر حضرت عبداللہ بن سلام قبیلہ قحطانی جیسے حرم الیہود و عالم نے روز ہجرت ہی اسلام قبول کر لیا تھا اور ان جیسے علماء یہود سے صحابہ کرام کو تورات کی تعلیمات اور حضرت موسیٰ علیہ السلام کی آسمانی و تاریخی تعلیمات اور ان کی قوم کے طبقات و افراد کی تاریخ و طرز عمل کا ماخذ و مرجع بنا سکتی تھا۔

ان تمام مباحث و جہات کا خلاصہ یہ ہے کہ حضرت مقداد اور دیگر صحابہ کرام کے جواب میں سورہ مائدہ کی عبارت کا درآنا اور قوم موسیٰ کے طرز عمل کا حوالہ دینا بنیادی طور سے یہودی تعلیمات اور تورات کی آیات کریمہ سے واقفیت کا نتیجہ تھا۔ جواب صحابہ کرام میں سورہ مائدہ ۲۴ کی عبارت کا من و عن شامل ہونا اب بھی قابل بحث

ہے۔ تاہم یہ توجیہ دل کو لگتی ہے کہ آیت قرآنی کے مماثل آیت تورات کی عربی عبارت رہی تھی اور اسی کو صحابہ کرام نے نقل کر دیا ہو جو سورہ ماندہ: ۲۴ کی آیت کریمہ بھی تھی اور بعد کے راویوں نے یا خود راوی صحابہ کرام نے اسے قرآنی آیت کے بطور نقل کیا۔ یہ سارا تجزیہ اس صورت میں قابل قبول ہے جب حضرت مقدادؓ کے مقالہ کی روایات بخاری و احمد و ابن اسحاق کو قبول کر لیا جائے اور بظاہر ان عظیم محدثین وائمہ سیرت کی شہادتوں اور روایتوں کے بعد ان کو قبول کرنا آسان اور مستر دکرنا دشوار ہے۔ حدیث و سیرت کے دو قدیم ترین مآخذ کا معاملہ مذکورہ بالا اکابر و امہات کتب سے قطعی مختلف نظر آتا ہے۔ تاریخ و سیرت کے امام ابن سعد نے حضرت مقدادؓ بن عمرو البہرانی کے مشورہ و مقالہ کا ذکر کرتے ہوئے لکھا ہے کہ انھوں نے عرض کیا تھا: ”والذی بعثک بالحق، لوسرت بنا الیٰ برک الغماد لسرنا معک حتی ننتھی الیہ۔“۔ یہ کل مشورہ حضرت مقداد ہے اس میں قوم موسیٰ کے طرز عمل کا ذکر ہے اور نہ سورہ ماندہ: ۲۴ کا حوالہ۔ یہ خاصا اہم معاملہ ہے۔

ابن سعد کی الطبقات الکبریٰ میں بہر حال بخاری کی مماثل روایت موجود ہے جس میں قوم موسیٰ اور ان کے مقالہ / آیت کریمہ کا ذکر ہے۔ (۲۵)

اسی طرح کتب حدیث میں مسلم میں حضرت مقدادؓ کے اس مقالہ اور قوم موسیٰ کے حوالہ اور سورہ ماندہ کا ذکر نہیں ہے۔ حافظ ابن کثیرؒ نے امام بخاری کی روایت نقل کر کے خاص طور سے وضاحت کی ہے کہ امام بخاری اس باب میں منفرد ہیں اور مسلم ان کے ساتھ متفق نہیں ہیں۔

بعض متاخر محدثین و اہل سیرت نے بھی حضرت مقدادؓ کے اس مقالہ اور سورہ ماندہ کے حوالہ سے گریز کیا ہے۔ ان میں امام ابن حزم (علی بن احمد، م ۴۵۶ھ) شامل ہیں جو مشورہ عام کا بہت مختصر ذکر اپنی کتاب سیرت میں کرتے ہیں (۲۶)

اس سے قبل زفران میں نزول کا ذکر بھی ہے اور حضرت سعد بن معاذؓ کے مشورہ کا بھی ہے جس میں انھوں نے عرض کیا تھا کہ اگر آپ ہمیں اس سمندر میں کود پڑنے کا حکم دیں گے تو ہم کو پڑیں گے لہذا یا رسول اللہ ﷺ برکت الہی کے ساتھ روانگی فرمائیے: ”لو استعرو ضمت هذا البحر بنا لخصناہ معک۔“ الخ

مفسرین کرام میں امام رازی (فخر الدین، م ۶۰۶ھ) نے حضرت مقدادؓ کے کی طرف اس قول کو منسوب نہیں کیا ہے۔ (۲۷)

## حوالہ جات و حواشی

- ۱- بخاری، کتاب المغازی، باب قول اللہ تعالیٰ: "اذتستفیثون ربکم... الخ، نیز ابن حجر عسقلانی: فتح الباری، مکتبہ دار السلام ریاض، ۱۹۹۷ء، ۳۵۸/۷-۳۶۷ وما بعد، نیز حدیث ۳۹۵۲ کا ایک طرف حدیث نمبر ۳۶۰۹ میں بھی ہے اور دیگر کتب حدیث میں بھی ہے۔ مسعود احمد صحیح تاریخ الاسلام والمسلمین، ادارہ اشاعت دینیات (پرائیویٹ) لمیٹڈ نئی دہلی ۲۰۰۷ء، ۲۳۵/۱۰
- ۲- یہ اسبابہ ابن حجر نمبر ۸۱۸۵ اور ابن اثیر کی اسد الغابہ ۳۰۹/۳ وما بعد کا بیان ہے۔
- ۳- مسعود احمد: صحیح تاریخ الاسلام، ۳۲۹/۲-۳۳۰
- ۴- مغازی عروۃ بن الزبیر، مرتبہ محمد مصطفیٰ اعظمی، ۱۳۶
- ۵- السیرۃ النبویہ، مطبعہ مصطفیٰ البابی مصر، ۱۹۵۵ء، القسم الأول، ۶۱۵ الطبقات الکبریٰ، دار صادر بیروت، ۱۹۵۷ء، ۱۳/۲، نیز واقدی: کتاب المغازی، آکسفورڈ پریس، ۱۹۶۶ء، ۱۳۸/۱ میں ہے۔
- ۶- ابن اثیر، الکامل فی التاریخ، دار صادر بیروت ۱۹۶۵ء، ۱۴۰/۲، نیز ابن کثیر، الہدایہ والہبایہ، مطبعۃ السعادۃ قاہرہ ۱۹۳۲ء، ۱۳/۲۶۲، نیز ابن سید الناس: عیون الاثر فی فنون المغازی والشمالک والسیر، مؤسسۃ عز الدین بیروت، ۱۹۸۶ء، ۱۱/۳۲۷، نیز ملا حظلہ ہو: بلاذری، أنساب الأشراف، دار المعارف، مصر ۱۹۵۹ء، ۱۱/۲۹۳ وما بعد نے دو مواقع بیان کئے ہیں: اول صحیح روایت یہ ہے کہ حضرت مقدادؓ نے یہ مقالہ مسلمانوں کی جنگ کی تیاری کے وقت کہا تھا اور ضعیف روایت یہ ہے کہ بدر کی طرف مسلمانوں کے خروج کا حکم نبویؐ ملنے کے بعد عرض کیا تھا۔ ۲۳۵/۱
- ۷- تفسیر القرآن، ۳۸/۱۲-۳۹، نیز بخاری کتاب التفسیر سورۃ المائدۃ، حدیث نمبر ۳۶۰۹ میں بھی غزوہ بدر میں ہی حضرت مقداد کے اس مقولہ کا مقام بتایا گیا ہے۔ قال المقداد یوم بدر الخ، فتح الباری ۳۳۵/۸-۳۳۶ متعدد دوسرے مفسرین نے بھی اس مقالہ حضرت مقداد کا حوالہ اپنی تفسیر میں دیا ہے، جیسے محمد بن جریر طبری (م ۳۱۰ھ) طبری، جامع البیان میں تاویل آی القرآن تفسیر الطبری، دار احیاء التراث العربی بیروت ۲۰۰۱ء، ۲۱۶/۵:۔ بدر اور حدیبیہ دونوں واقع پر حضرت مقدادؓ نے اس قول کی دو روایات دی ہیں۔
- ۸- السیرۃ النبویہ الصحیحہ، ۳۵۳ وما قبل
- ۹- سیرۃ النبی، اعظم گڑھ، مطبعہ معارف ۱۹۸۳ء، ۳۱۶/۱
- ۱۰- رحمة للعالمین، اعتقاد پبلشنگ ہاؤس، دہلی، ۱۹۸۰ء، ۱۰۳-۱۰۴ بحوالہ زاد المعاد ۳۳۷، ترجمہ، آیت یہ ہے: جاؤ اور تیرا خدا دونوں لڑو، ہم تو یہاں ٹھہرے ہوئے ہیں۔ (حاشیہ نمبر ۱)
- ۱۱- صحیح السیر، کتب خانہ نعیمیہ دیوبند، طبع جدید، غیر مورخہ، ۸۶
- ۱۲- سیرۃ المصطفیٰ، دار الکتاب دیوبند غیر مورخہ ۶۲/۳ بحوالہ بخاری وابن اسحاق، زرقاتی، وسیرۃ ابن ہشام حاشیہ نمبر ۱ میں مواقع

تقریر کے اختلاف پر مولانا موصوف کی بحث ہے جس کا ذکر آگے آتا ہے۔

- ۱۳- السیرۃ النبویہ، دار الشروق جدہ، طبع ہشتم ۱۹۸۹ء، ۲۱۷ حاشیہ نمبر ۱: زاد المعاد ج ۱ ص ۳۳۲-۳۳۳ وسیرۃ ابن ہشام، ج ۱ ص ۶۱۴ ورواہ البخاری مختصراً فی باب قوله تعالیٰ: اذ تستغيثون ربکم... و مسلم فی باب غزوة بدر
- ۱۴- الریح المخبوم، دار المؤمنہ جدہ، ۱۹۹۷ء، ۲۰۹ بلاحوالہ ماخذ اردو ترجمہ، مجلس علمی علی گڑھ ۱۹۸۸ء، ۳۲۳-۳۲۴ اس اردو ترجمہ میں بھی اس روایت کے کسی ماخذ کا حوالہ نہیں ہے۔
- ۱۵- شاہ محمد جعفر چلواری، پیغمبر انسانیت ادارہ ثقافت اسلامیہ، لاہور ۱۹۹۰ء ۲۱۸ مقام مشاورت زفران ہے) ابوالحسن علی ندوی، سیرت رسول اکرم ﷺ، سید احمد شہید اکیڈمی، رائے بریلی، ۱۹۹۸ء، ۱۲۶ بحوالہ بخاری، کتاب المغازی الخ
- ۱۶- بخاری، کتاب التفسیر، سورۃ المائدہ باب: "فاذهب انت وربک فقتلانا لہنا قعدون" [المائدہ: ۲۳] امام موصوف نے اس کا باب ہی آیت کریمہ پر باندھا ہے: اس پر فتح الباری ۱/۸-۳۳۵-۳۳۶ میں کچھ بحث ہے۔ تمام دوسرے سیرت نگاروں نے اس آیت کریمہ کا متعلقہ حصہ ضرور نقل کیا ہے اور سورۃ مائدہ ۲۳ کی صراحت بھی کی ہے۔ (یہ بات تکلیف دہ ہے کہ متعدد اہل سیر اور محدثین کرام نے بھی آیت کریمہ کے نقل کرنے میں بسا اوقات رسم عثمانی کی پابندی نہیں کی ہے)
- ۱۷- تفہیم القرآن، مرکزی مکتبہ اسلامی دہلی مارچ ۱۹۸۳ء، ۳۳۳/۱-۳۳۶، ابن کثیر، تفسیر القرآن العظیم، دار احیاء الکتب العربیہ قاہرہ غیر مورخہ ۲/۲ و بعد "زلزلت علیہ المائدہ کلمہ" متعدد روایات میں یہ بیان ہے کہ پوری سورہ مائدہ سفر کے دوران ایک بار نازل ہوئی۔ یہ سفر غزوہ خیبر کا بتایا گیا ہے روایات میں۔
- ۱۸- حدیث بخاری: ۲۶۰۶، فتح الباری ۱/۸-۳۳۳-۳۳۴، ابن کثیر، تفسیر، ۱۲/۲-۱۳
- ۱۹- ابن کثیر، تفسیر، ۳۶/۲-۳۷
- ۲۰- فتح الباری ۷/۳۵۹-۳۶۰
- ۲۱- ادریس کاندھلوی، سیرۃ المصطفیٰ، ۲/۲-۶۳ و ما بعد، حاشیہ نمبر ۱۔
- ۲۲- فتح الباری، ۳۶۰/۷، تفسیر ابن کثیر: ۳۹/۲) بالعموم سیرت نگاروں نے اور محدثین نے بھی صلح حدیبیہ کے بیان میں اس روایت طبرانی کا ذکر کیا ہے نہ اس سے استشہاد۔ لہذا یہ روایت قابل قبول نہیں معلوم ہوتی۔
- ۲۳- معجم البلدان، دار صادر بیروت ۱۹۵۷ء ۶/۳ ب
- ۲۴- تفہیم القرآن، ۱/۳۶۰-۳۶۱؛ تفسیر قرآن (تفسیر ماجدی، مجلس تحقیقات و نشریات اسلام لکھنؤ، ۱۹۹۵ء ۱/۸۸۷-۸۸۹ بالخصوص حاشیہ نمبر ۱۰۰
- ۲۵- ابن سعد، الطبقات الکبریٰ، دار صادر بیروت ۱۹۵۷ء، ۱۳/۲، نیز ۳/۱۶۲
- ۲۶- جوامع السیرۃ، دار المعارف مصر، غیر مورخہ، ۱۰۹
- ۲۷- رازی، التفسیر الکبیر، دار احیاء التراث العربی ۱۹۹۵ء، ۳/۳۳۳